

# IXAHER CATÊJÊ WÛR

## Jũm Jõ Kàhhôc

*Ûhỹ, cute ihkàhhôc ita hôc catê te nee kam amji japry xir nare, ne ihhê ne Pawrô te mormô ihhôc. Ne Ixaher catêjê te Jeju to amji mã mehhimpej atajê cunea mã ri cute ihhôc ne ihkujahêc. Na ri ihkàhhôc ita japry te Ixaher Catêjê Te Jeju To Amji Mã Mehhimpej Atajê WÛr, Jũm Jõ Kàhhôc (Ixaher).*

*Pê ihhêj ne Ixaher na mehkwy nare atajê hacpyã mã Jeju na mehkwy to, mam menquêtjê te amji kam me hapac xà tũm ata wÛr ipipkjêr prãm. Cwÿrjapê ri ihkàhhôc ita nee cute Jeju to amji mã mehhimpej jicu nare name cumã apô. Ne Jeju te amji kam hapac xà tuwti ita ri, mam Ixaher catêjê te amji kam hapac xà tũm ata jirôa pê impej. Ne ite nee Ixaher catêjê wÛr ihkàhhôc tẽ ita cunea to ipintuw nare, ne ihkwÿ jatujre atajê ri ite to ipintuw.*

---

### Ixaher 11.1-40

**Pahte Pahpãm to amji mã me pahhimpej xà kôt harên xà**

*2 Petrô 3.5-7*

**11** <sup>1</sup>Ûhỹ me ikwy pê Juta catêjê pê Ixaher catêjê, wa ha me amã me ate Pahpãm to amji mã me ahimpej to hahkre, ne to capô, mãr ca me hahkre pej peytu ne. Quê ha Pahpãm te me pamã ampo to hũjahkre xà ata, cormã nee me pahwÿr cator xà narecacrô, cu ha pahtÿj ampeaj kam, cormã me pamã hõr na amji mã me to hane, ne ihtÿj hikaj. Cu ha pahte Pahpãm to amji mã me pahhimpej na, quê ha ihtÿj mepamã ampo pupun xà nare ata te ihkrĩ na hahkre peaj to hahkre pej. Nãmri cu ha pahte Pahpãm to amji mã me pahhimpej nare na, cu ha nee me hahkre pej nare.

<sup>2-3</sup>Ne cu Pahpãm to amji mã me pahhimpej, cwÿrjapê ri me pamã Pahpãm jarkwa kôt pjê me cõjkwa kam ampo cunea to amji ton nahahkre

pej. Na ri me pamã, pahte nee me ampo pupun xà nare ata te ri ampo itajê cunea ton na hahkre pej. Nepê me panquêtjê ihtÿj Pahpãm to amji mã mehhimpej, cwÿrjapê ri Pahpãm te me to ihcakôc to impejti, ne me ahna amji caxàr.

**Pê Ixaher catêjê quêtjê itajê ihtÿj Pahpãm to amji mã mehhimpej**

<sup>4</sup>Pê ajco Aper xwÿ Pahpãm to amji mã hane, cwÿrjapê ri Pahpãm mã cute Cãn xwÿ jirôa pê ampo jôr xà ata peaj to impej. Mã Pahpãm te, cute cumã ampo jôr xà ita na cupê catyt kam ipa catê na harên to impeaj to impej. Na pê ihtÿj ihkôt Aper xwÿ na amji capa. Ne pê ramã Aper xwÿ ty cakrô, mã cormã cute Pahpãm to amji mã ihhimpej xà ata, ihkôat me pamã to hahkre.

<sup>5</sup>Pê Enoc hanea ne Pahpãm to amji mã hane, na pê ihcajpuaw pê Pahpãm ahna amji jarê, na pê nee pjêita kam ihtyc nare, pê Pahpãm amji mã ihtÿar na to api, pê nee hipêr jũ caxuw jũm cumã cator ne hõmpun nare. <sup>6</sup>Jũ wÿr cu Pahpãm to me pahte amji mã hajÿr nare xà ata kam ihcajpuaw. Quê ha jũm te Pahpãm wÿr hàhtêp na amji to hàhcukjêr na, quêha ihtÿj Pahpãm te ihkrĩ na amji mã to hane. Ne quê ha hanea ne caxwãm catia mã Pahpãm kôt me ipa prãmte ahna ahcukij, quê ha ihtÿj cute ahna hàhcukjêr ata jahpan xà na, cute ahna amji caxàr na amji mã to hane.

<sup>7</sup>Pê Nowe xwÿ hanea ne ajco Pahpãm to amji mã ihhimpej, na pê ihtÿj cumã, por rÿ nee jũm te ta catia pupun nare ata cawpa. Pê cute cumã ihcawpa xà ata kôt, amjimã pàr kreti to, mâr quê kaam mehkra me, amji to mehtyc xà jahpa. Mã ihkĩnte cute nee Pahpãm to amji mã mehhimpej nare atajê te amji curêmã me amji mên, ne mehcunea jamre. Mã Pahpãm te Nowe xwÿ te amji mã tohajÿr xà ata kôt ahna amji caxàr, ne cumã:

— Ate ikam gapac pejti, na ri apê catyt kam apa catê — hajÿr.

**Aprãw pê cute Pahpãm to amji mã mehhimpej catêjê xakat**

<sup>8</sup>Pê Aprãw xwÿ hanea ne ajco Pahpãm to amji mã ihhimpej to ipa, pê Pahpãm cumã jũ ri cute pjê to hõ tekjê xà ata to, hũjahkre xà ata na, amjimã to hane. Ne ma harkwa kôt, nee jũ ri cute hõ pjê ata jahkre pej nare kam, ihwÿr mō. <sup>9</sup>Pê Pahpãm Aprãw mã pjê to hũjahkre xà ata kôt, ihkôat ihwÿr mō ne curi cato, ne kam ihkrĩ. Ne hanea ne ihkra pê Ixac me, ihtãm xwÿ japyr te Jaco ata me, kammehkrĩ. Ne pê hanea ne Pahpãm Aprãw tãm xwÿ tãm xwÿ mã, menquêtiti kôt pjê ata to awjahkre. Ne pê me cupê mehcahkriat, ne ajco pryre kà te ikre ata kam mehkri. <sup>10</sup>Ampo na? Nee mã ampo na nare. Pahpãm te me cumã amji ton xà ataa na, cute me cumã jũ caxuw krĩ jamre nare ata xãm na, cormã me hikaj.

<sup>11</sup>Pê Aprãw ramã ihweaj to ihweaj, ne hĩxi pê Xarakwÿj ihkre crà cakrô, pê Pahpãm ahnaa cumã ihkra to awjahkre. Mã cute cumã ihkra

tohühahkre xà ata na amji mã to ihhimpej, ne ihtÿj hikaj, mã cumã ihkra pê Ixac pÿm. <sup>12</sup>Hõ, pê hÿmre pyxit peaj ne ajmãr ty, ata kôt ri mehtãmxwÿ jãhtôa to hàhtô, ne me cupê caxêre jãhtô pyrãac, nare, me cupêcôxwa tohkà na pjênxôm carôt jãhtô pyrãac.

<sup>13</sup>Ne ite me amã me panquêtjê jarên xà kôt harên itajê ri, Pahpãm to amji mã mehhimpej to me ipa ita kam amehtyc. Ne nee cute me Pahpãm te me cumã ampo to hühahkre xà atajê cwÿr nare kamamehtyc. Ne cute cormã me ampo cunea to Pahpãm te me cumã hühahkre ata jarên par, ne nee cormã me hõmpun pej nare kam, ihhêj ne ramã cute me hõmpun, na ri ame hakry, ne ihtÿj ahna me amji jarên to me hane he:

— He nee me ipê pjê ita tekjê nare, ne me ipê mehchakrit, na wa pjê nõa pîn icator, ne ma ihnõ ita wÿr mō — hane.

<sup>14</sup>Ne cute me amji jarên xà ita kôt, cu ramã pahte me hõ pjêa japên na me hahkre pej. <sup>15</sup>Quê rÿ mã pjê pîn me cator ata wÿr hacpÿa mã me amji jaxà, ne nee hipêr hacpÿ mã cute me amji jaxàr xà to ame amji kam hapac nare. <sup>16</sup>Ne quêt ame cõjkwa jô pjê impejti ata pit japên to me ipa. Ne atajê pê Pahpãm kra impeaj, na ri nee me hÿ na ihpahãm nare. Na ri ramã cute me cumã cõjkwa kam mehkrí xà ata ton.

<sup>17-18</sup>Pê Pahpãm Aprãw mã ihkra pê Ixac to hühahkre to hane he:

— Ixac pê akra ita cucwa kam, quê ha amã me atãmxwÿ hàhtôa to hàhtô — hane. Pê Pahpãm Aprãw mã hajÿr cakrô, cute ihkra pê Ixac na capi prãmteihcuran na cumã harkwa. Mã Pahpãm jarkwa kôt ramã cute ihkra curan ne to caxàr xàa kam, cute amji mã harkwa to:

<sup>19</sup>— Wa ha ihcura, quê ha ihtÿj Pahpãm hacpÿa mã ikra to ihtír — hajÿr. Mã Pahpãm te cute ihkra curan tète huwahi xà ata pê ihhêj rÿm ramãhacpÿa mã ihtír.

<sup>20</sup>Pê Ixac xwÿ hanea ne ajco Pahpãm to amji mã ihhimpej to ipa, na pê Pahpãm mã mehkra pê Jaco me Exaw tãmxwÿ te amji to me ipijapar xà na mehcajrên, ne me cumã:

— Quê ha Pahpãm ihtÿj jÿ caxuw ato impej cati, me atãmxwÿ mea mã — hajÿr.

<sup>21</sup>Pê Jaco hanea ne ajco Pahpãm to amji mã ihhimpej to ipa, na ri ramã ihtyc xàa kam, cute Pahpãm mã mehtãmxwÿ pê Joje xwÿ kra pijakrut atajê cajrên, ne ihtÿj cormã hàwkô ata na cute amji cajparne xa ne Pahpãm pejti na harên, ne to amji kampa.

<sup>22</sup>Pê hanea ne Joje ajco Pahpãm to amji mã ihhimpej to ipa, ne ihtyc xà wÿr, mehkjêjê pê Ixaher catêjê te Ejit jô pjê pê me cator na me cumã harê. Ne cute me cumã harkwa hyr, mãr quê jÿ caxuw hacpÿ mã me amjijaxàr xà wÿr mehhi to mō, ne ma Pahpãm te me cumã pjê to hühahkre xà ata ri me harêt.

<sup>23</sup>Pê Mojxe xwÿ pãm me inxi hanea ne ajco Pahpãm to amji mã mehhimpej to me ipa. Na pê Mojxe cumã ihpÿm, pê Paro xwÿ pê pahhi

me ahkrare curan na me cumã harkwa ata kaj na, me to amxu. Ne pê ihkra ata impeaj to impej, pê me hõmpu, na pê nee amji mã me pahhi atacupa nare, ne cama me to ipimxur to putwry încrê.

**Pê Mojxe Ixaher catêjê mã cute mehkritxwÿ curan na to hahkre**

<sup>24</sup>Pê Mojxe hanea ne ajco Pahpãm to amji mã ihhimpej to ipa, ne ihkã, ne ma apu cute me, cupê Paro kra cahãj ata kra na me harên na ihcaca. <sup>25</sup>Na pê cute ampo kên cunea to amji cajpuaw to ipa xà to hatujre xà ata kam pê hicu, ne quêt ma mehkwy mã hàr na amji to. Ne me cumã axà ne me cahê na amji pupun xà kêanre to amji pupun to ipa. <sup>26</sup>Ne pê amji mã: — He quê ha ihtÿj jũ caxuw Pahpãm ite amji pupun xàita jahpan xà na hirôa pê imã amgô. Na wa ha Ejitjô pjê jãhcukrêj pejti itajêcunea to amji pê ijapac kêt. Ne Pahpãm te me pamã cute ampo kên cunea pê me pahpytâr catê to hũjahkre ata cwÿrjapê, wa ha cute ame icurê catêjêkam amji pupun to kêanre ne — hane.

<sup>27</sup>Pê Mojxe ajco amji mã Pahpãm to ihhimpej to ipa, na pê nee cumã pahhi pê Paro ata te kam incryc xà ata cupa nare, na pê ihtÿj Ejit jô pjê pê mehkwy to cato, ne ma me to mō. Ne me to mōr xà ata kam, ihtÿjihhêj ne, por me Pahpãm pupun xà nare ata pupun to me mō. Na pê kypê me cumã hũcanâr nare. <sup>28</sup>Ne pê Pahpãm to amji mã ihhimpej, na pê me Hakrenxà jô amji kîn to Pahpãm jarkwa kôt mehkwy mã ihhimpej, ne to hahkre. Ne amji kîn ata kam, pê ikre cunea kôt cute ame carã cahãcrekra pê mehkritxwÿ caprô jaxwÿr na me cumã harkwa ta. Mâr quê ame haxwÿ, quê Pahpãm pîn ajpên me ahkrare cakônĩ curan catê ata tẽ, ne mehkritxwÿ caprô pupu, nenee mehkwy pê Ixaher catêjê nô pê ihkra curan nare.

<sup>29</sup>Ne pê Ixaher catêjê hanea ne Pahpãm to amji mã mehhimpej, na pê ma Cõxwatepti cajpuw amcràre ata na me rê. Pê Ejit catêjê me cuxà ahna me irêr prãm cacrô, pê cama cô me hipej.

<sup>30</sup>Pê Ixaher catêjê Pahpãm to amji mã mehhimpej, na pê Cana jô pjê mã me hàr xà ata kam, ihtÿj Pahpãm jarkwa kôt Krícuxwati ata pu na me ipijarôa to me amcro to xet, me ajkaam pê krĩ tète kwÿc ata cunea apu ajxwÿ, ne pê kam mehkri catêjê atajê cunea jipej tu. <sup>31</sup>Pê Rapekwÿj xwÿ pê mempijapit xyre ata, ihtÿj Pahpãm to amji mã ihhimpej, na pê Ixaher catêjê te krĩ pupun catêjê atajê na amji capa, pê nee cute me Pahpãm par nare atajê kôt me cahãj ata curan nare.

**Pê menquêtjê kwÿ te Pahpãm to amji mã me hajÿr atajê, ihtÿj me ampo cwa**

<sup>32</sup>Hamre ramã ite me amã ijũjarên xà ita jamre. Ampo na? He ampeaj kam cute mam Pahpãm to amji mã mehhimpej catêjê jãhtô, na wa rÿ mã me amã Gitô me, Parac me, Xãnxã me, Jeta me, Tawi me, Xamer me, Pahpãm jarkwa to mehcakôc catêjê kwÿ jarê. <sup>33</sup>Ne itajê pê hanea ne ajco

Pahpãm to amji mã mehhimpej to me ipa, na pê krĩxàre kwỳ jõ pjê kôt ajco me ajpu ne me hipej, ne amji mã me hõ pjê atajêcunea pytà, ne me to hõ tekjê. Ne pê catyt kam, mehkrã kên me, mempej catêjê atajê to ajpên pê me ajcokjê. Ne pê ihtỳj Pahpãm te me cumã ampo to hũjahkre atajê incwa, ne ihtỳj amji tète me ropcahàcti jòkre hòhti ata jarkwa to me ajpỳ.

<sup>34</sup>Ne pê hanea ne mehkwy, cuhy kam cute me irên xà ata kam, ihtỳj cuhy pôc kam ame ipa, ne nee jũm caxàr nare. Ne pê hanea ne mehkwy, wapo xwahhihti to cute mehcuran xà ata pê me amji pytà, na pê neeme jũm curan nare. Ne pê mehkwy peacre atajê, carôt tỳj mã me axà. Pê mehkwy mã me hàprê xà caxuw ampeaj kam me carôt tỳj cati, ne pê ihtỳj krĩxàre jõ krãhtare jàhtõa ne ajco me tohjê. <sup>35</sup>Ne pê pyjê kwỳ te ramã mehkjêjê tyc atajê tíar na hacpỹ mã amji mã me huwahi.

### **Catyt kam Pahpãm kôt ame ipa atajê, ihtỳj me amji pupun xà to kêanre**

Ne pê mehkwy hanea ne Pahpãm to amji mã mehhimpej cacrô, ihtỳj cute amji pupun xà kêanre to me amji pupu. Ne ma me amji mã hikran caca, ne ihtỳj Pahpãm cwỳrjapêamji na me curê xwỳn jamã, mã me cumã mehkaj xà ton to me ipa ita to mehcura. Ne pê ajco mehkaj xà na me amji pupun xà ata kam me amji mã:

— Quê ha ihtỳj Pahpãm ite incwỳrjapê amji pupun xà kêanre to amji pupun xà ata jahpan xà na, hacpỹa mã cute ito itír xà ata kam, hirõa pê imã amgõ — hane.

<sup>36</sup>Ne pê mehkwy na cute me xwỳ xà kêanre xà atajê to me cumã ihpahàm catia to, ne mehcahhyr xà kêanre to mehcahhy. Ne wakỳre te mehcajpre xà to mehkwy cajpre, ne me hacjên xà kam me hacjê.

<sup>37</sup>Ne pê kên to mehkwy capê ne to mehcura. Ne pĩ cokjêr xà to mehkwy tíar kam mehcokjê. Ne pê wapo xwahhihti to mehkwy cura. Ne pê mehkwy pê hamreare, pê me curê xwỳn cama ame hahêr to mehcapôrto me ipa, ne ame to kêanre, pê ajmãr mehcakrô ame ipa, ne prykà to pit mã me amji pro to me ipa. <sup>38</sup>Ne kên me pôti kam me hamreare ata kam me acto ne ihtỳj kên kre me, pjê kre kam ajco amehkrĩ. Ne Pahpãm mã pjê kam mehcunea mehkrĩ atajê jirõa pê quêt mempeaj to mempej.

<sup>39</sup>Ne atajê cunea, pê ihtỳj Pahpãm to amji mã mehhimpej to me ipa, na pê Pahpãm mã mempej pit, pê me ahna amji capa cacrô, pê nee cormã cute me, por Pahpãm te me cumã ampo to hũjahkre ata cwỳr nare.

<sup>40</sup>Ampo na? Pahpãm mã cormã cute me ampo cwỳr xà ata jõr xà nare, quê ha cormã me to me pajikaj, mãr cu ajkaam, Pahpãm te ihcuneana me pahto imej prãmte me pamãhãmjõr xà impejti catia ata to me pamã amgõ.

### Ixaher 12.1-29

**Cu ha menquêtjê cuxà, me pahte amji pupun xà kêanre ata mã me awcanã**  
*Pirip 3.12-16*

**12** <sup>1</sup>Ne mam me panquêtjê amji mã me Pahpãm to mehhimpej to me ipa catêjê atajê jãhtôa picarô, cormã ihtÿj me pahkôpir to me ipa. Ne cute Pahpãm to amji mã mehhimpej xà atajê ihhêj ne ihtÿj me pamãhãpôr to me ipa. Pom hãn ne me ipicahur curê, ne me hàhcukrêj me, ampo cunea pytiti me, ampo te mehchãpêrkàr xi atajê cunea jicu, nemehcakrô me ajcahu, ita jĩkjê na, cu ha amji pê me ampo kên cunea me, ampo kên te me pahcupu xi atajê cunea jicu, mãr quê nee ampo me pahchãpêrhÿr nare kam, catyt kam Jeju to amji mã me pahhimpej kam me to pancrà. <sup>2</sup>Ne pom me ipicahur catêjê amji cumam memprar xà mã catyt kam me irit to me pra, ita jĩkjê na, cu ha Jejuato pit mã amji mã me pahhimpej to mepapa. Ampo na? He taa mã pê mam Pahpãm jô pry kam me paxãm. Ne taa mã pê pahte amji mã me to pahhimpej na me pahto. Ne taa mã quê ha ampo cuneajicu xà kam me pahtehcajpa, mãr cu nee pahte amji mã me to pahhimpej xà ata jicu nare. Ne pê Jeju pjê ita kam ajco apu ipa, ne nee pĩ kam ihtyc xà ita tête amji hi kwĩn nare. Ne ihtÿj cumã jũ caxuwhakryti na amji jahkre pej, na pê ihtÿj ihtyc xà kêanre kam ihpahãmti ita mã awcanã. Na ri amcro ita kam ihtÿj Pahpãm cahê na, awpôc rũm Pahhitikrĩ xà pê me hãmtàr cati krĩ xà ata kam jÿ.

<sup>3</sup>He Jeju te amji pupun xà kêanre to amji pupun, pê mehkrã kên hàhtôa ne ma ame curê cakrô, pê ihtÿj awcanã na, to ca me amji japackre, mãr ca cuxà, nee ampo kên cunea mã gũcanãr tête me amjihi kwĩn, ne Pahpãm kôt me apa jicu nare. <sup>4</sup>He nee cormã mehkrã kên te amji kam hapac xà kêanre pê, ate me amji pytãr xà ita kam, nee rÿ me anô caprô pijaxwÿr nare. Ne neejũm te cormã me anô curan nare. <sup>5-6</sup>He pê ramã Xarômãw xwÿ, cute me amã acarôt to ihtÿj xà caxuw, Pahpãm jarkwa na hõ kãhhôc kam me amã ita na ihhôc, ca ramã ihhêj neate me to gapac kêt! He pê me pajapackre to:

“Ikra, quê ha Pahhiti pê Pahpãm mã jũm kĩn,  
quê ha ihtÿj jũm ata japackre xà to ihcãmxê,  
mãr quê catyt kam ihkôt ipa.  
Ne quê ha Pahpãm jũm to ihkra xà na ahna amji capa,  
ne ihtÿj cute ampo kên ton tête cumã,  
ne cumã ihkàj xà to, mãr quê catytkam ihkôt ipa.  
Na quê ha jũ caxuw Pahhiti akàj xà nõ to acãmxê,  
ca ha atÿj cute acãmxêr xà ata na ihkôpĩ, ne ihkôt hakop.

Ne quê ha ampo tête amã,  
ca ha cute amãn xà ata kam,  
ihkôt apa intête amji hi kwĩn nare” hane.

<sup>7</sup>Na quê ha ate me amji pupun xà kêanre me akam ajhu, ca ha atỳj me cumã awcanã. He ate me amji pupun xà kêanre itajê pê, pom hãn ne mehũmxwỳ mehkra japackre he. Ne ate me amji pupun xà kêanre itajê, ihtỳj ramã me apê Pahpãm kra na me garê. He xà ajkĩ cute mehkra japackre xàcaxuw me hũmjê me hamreare? Hãpà. Cute me hapackre xà caxuw ihtỳj me cumã me hũmjê me, menquêtjê. <sup>8</sup>Ne pom krô na mehkra, mã nee me hũmjê me hapackre, ne mehcãmxêr nare, mã amjia kôt me amji to ajpa, ita jikjê na, quê ha Pahpãm nee jũ caxuw acãmxêr nare na, ca ha nee apê ihkra impej nare.

<sup>9</sup>He pê me pajökrenöre na ihtỳj me pahcũmxwỳ ajco me pajapackre, ne me pahcãmxê, na pê cu pahtỳj ajco amji mã me hũpa. Cwỳrjapê cu ha ita caxuw me hirôa pê amji mã me cõjkwa kam me pajõ Inxũ Cati cupa. Necute me pahkàj xà to me pahcãmxêr, na cu ha pahtỳj me kampa, ne me awcanã, mår cu cahê na me pahkrĩ rohnỳtti mã. <sup>10</sup>Pê me pahcũmxwỳ, me pantuwre na, caku crêre kam, jũ na cute amji mã me pahto prãm xà ata na ajco me pajapackre, ne me pahcãmxê. Ne Pahpãm te nee quêt hajỳr nare. Ne cute me pahto impejti xà caxuw ri me pahcãmxê, mår cu me papê hũràac, ne me pampeaj to me pampej. <sup>11</sup>He pê me pahcũmxwỳ me pahcahhyr xà ata kam, pê nee me pamã ahna ihkĩn nare cakrô, cu pahtỳj cute me pahcahhyr xà atajê kôt catyt kamame papa, ne me pampej pêa mã me amji to ajpa.

### **Cu ha pahtỳj Pahpãm kôt me papa rohnỳtti mã to prãm**

#### *Carati 5.16-21*

<sup>12</sup>Cwỳrjapê, quê ha ate me amji pupun xà kêanre me awỳr hapõj, ca ha nee Pahpãm kôt me apa tête me amji hihkêhkên nare, ne cama quêtçaxuw amji mã me acarôt to mehtỳj. <sup>13</sup>Na ca ha atỳj gõtpe catyt kam Pahpãm te amji kam hapac xà kôt apa, mår quê ihtỳj jũm akôt mō ata, nee akôt amji cahpêrhyr, ne Pahpãm kôt ipa tête amji hi kwĩn, ne hicu nare.

<sup>14</sup>Ne catyt kam mehcunea me, me apijapu to me apa na me amji to prãm nare na, ca amji to me ahcukij. Ne catyt kam ate amji kam me gapac xà impejti to me apa na, ca me caa amji to me hahkre. Nãmri quê ha jũm te ihcunea na catyt kam, cute amji kam hapac xà impejti to ipa nare na, quê hanee jũ caxuw Pahpãm pê Pahhiti pupun nare. <sup>15</sup>Ne ca ha ma me ajpên jamã, mår ca nee me anõ Pahpãm jãhcaprihti ata cwỳr jicu nare. Ne nee ca me akwỳ kam, jũm te amji kam hapac xà kênto ipa na hamãr nare. Ampo na? Por jũm te amji kam hapac xà kên ita pê

ihhêj rûm pjêpjêcrejĩ pyrâac. Ne por mehcunea pjêpjêcrejĩ na me pra atajê, quê ha mehcunea caxwỳ, quê ha me kàj xà partu. Jĩkjê na, quê ha mehcunea jũm te amji kam hapac xà kên ata têt, ne ramã ihkên mã hàr pyrentu. <sup>16</sup>Ne nee ca me akwỳ kam, jũm te amji kam hapac xà xyre kam pahpahàmti ton to ipa na hamãr nare. Ne nee ca jũm pê Exaw xwỳ te amji mã Pahpãm te amji kamhapac xà cupa nare pyrâc ata na hamãr nare. He pê Pahpãm Exaw xwỳ mã ampo pej cunea gõ, pê to hõ tekjê. Ne ampo atajê to hõ na crat pyxit peaj na to ahpa. <sup>17</sup>Jirõ pê hapu na ihkrã kre mã ihpỳm, ne te hacpỳ ne apu Pahpãm te cumã ampo pejti jõr ata pyr to hahkre, ne te incwỳar kam hacpỳ ne ahna ahwỳ cacrõ, nee hacpỳ ne cute ipyr xà nare na, ramã me amã hahkre pej.

### **Pê Ixaher catêjê Pahpãm wỳr me hàhtêp xà ata ihtỳajto ihtỳj**

<sup>18-21</sup>Pê Ixaher catêjê, põtĩ kam me hamreare ata kam, Pahpãm wỳr me ahtêp, ne ma kên japyr te Ihcuhhyt ata na me cato. Ne mento jĩa to me cuhy catia pupu, ne mehcajpê. Ne cute me awcapàtkõtĩ catia pupun. Ne cuteme kõtĩ catia pahtỳjti ata cajpêr. Ne cute me hapac jĩa to me cõjkwa pĩn hõhhi jõkre krãhhi ihtỳjti ata kam hapac, ne hanea ne cute me Pahpãm te ihcakõc na me kam hapac. Ne hanea ne cute me Pahpãm jõkre kam hapac, ne ampeaj kamme cumã hũpa. Na ri cute mehwỳr, quê nee hipêr ihcakõc quê mempar nare. Ne Ihcuhhyt ata kam pê Pahpãm me cumã ihcakõc, cwỳrjapê ri ihtỳj cute amji mã me hũpa xà. Cwỳrjapê pê Pahpãm me cumã kên ata cawpa to:

— Nee me anõ te kenti ita cupên xà hamreare, ne nee hanea ne ampo pry te ihcupên xà hamreare. Quê ha ampo pry ihcupê, ca ha me caa, me kên kwỳ cwa ne to me capê, ne to mehcura — hane. Mã hũpa te, cute nee me cumãharkwa hyr xà ita na me amji caxàr, ne kam me hapac prãm nare. Mã Mojxe te ampo itajê cunea pupun, ne cute ahna amji jarên to:

— Wa itỳj ampo itajê cupate apu itertet — hane. Hõ, pê Ixaher catêjê Pahpãm na me ahtêp xà ata kam, pê me to hane. Ne nee quêt ate me hajỳr nare.

### **Pahpãm wỳr me pajàhtêp xà quêt ihcajcucre, ne nee ihtỳj nare**

<sup>22</sup>Ne ca Pahpãm na me gàhtêp xà ata kam, ca ihhêj ne cõjkwa kam Xijãw jõ kên pupun xà nare ata na me gàhtêp. Ne por cõjkwa kam Krĩpinkrên pê Pahpãm tĩr rohnỳtti mã ata jõ krĩ na, ca me gàhtêp. Ne cõjkwa kamkrĩ ata kam, ampeaj kam Pahpãm mã me hàpên catêjê jàhtõa to me hàhtõ, ne me hakrya kam curi me cuprõ. <sup>23</sup>Ne hanea ne Pahpãm na mehwỳ ihkõt me ipa atajê, ramã Pahpãm te cahê na me ipa xà caxuw cõjkwa kam, hõ kãhhõc kam me haprỳ nõr atajê na me gàhtêp. Ne hanea ne Pahpãm pê catyt kam, me pahcukij ne ajpên pê me to ipicokjêr catê ata na me gàhtêp. Ne ca hanea ne, por pê ihcunea na catyt kam ajco me



ipa, ne ramã amehtyc atajê na, me gâhtêp. <sup>24</sup>Ne hanea ne Jeju te Pahpãm me, me pahte ajpên par to intuwti ata na me gâhtêp. Ne Jeju caprô te ihhêj rûm me pahkên cuhhôn, ne me pahpytâr. Ne pê Aper xwÿ caprô, ihtô te ihcuran jahpan xà na, Pahpãm na cute to kên prãmte ahwÿ. Ne nee Jeju caprô te hajÿr nare. Ne quêt cute mehcunea caprî xà caxuw, Pahpãm na hàhwÿr.

**Cu ha nee me pahte Pahpãm par nare na, quê ha ihtÿj me pahto kên**

<sup>25</sup>Cwÿrjapê ca ha nee amji pê Pahpãm jarkwa curê nare, ne quêt kam me gapac to impeaj ne. Pê Pahpãm mam pjê wÿr wrÿ, ne me aquêtjê mã amji cawpa. Pê nee me kam hapac nare, ne cama mehkêanre ton to ajco me ipa, na pê nee jûm Pahpãm te me to kên xà ata pê amjipytâr ne hàhhuc nare. Japu na ri ihtÿj cõjkwa pîn Pahpãm me pamã amji cawpa. Cu nee mempar nare ita kam, cu ha pijamã me pahnõ Pahpãm te me pahto kên xà ata pê amji pytà? Quê! Cu ha pahtÿj me cuxà, me hirôa pê me pahkên mã me acjêj. <sup>26</sup>Ne amcro ata kam pê Pahpãm ihcakôc, pê pjê ahcujrô. Ne ita kam ri quêt cute me pamã amji to hÿjahkre to hajÿr he:

— Wa ha nee hipêr ita caxuw pjêê to pit mã ijahcujrôn nare, ne jû caxuw cõjkwa mea mã to ahcujrô — hane. <sup>27</sup>Ne pom icakôc xà pê “... hipêr ita caxuw...” ita kôt harên xà te, quê ha Pahpãm cute ampo cunea ton itajê to ahcujrô, ne ihcunea to hamre tu, mâr quê ampo cunea jâhcujrôn te ampo to hamre xà nare atajê, ihtÿj ahtwÿ ne ihcuhhê.

<sup>28-29</sup>Ne quê ha Pahpãm ihhimpej xà krac ri me pamã, me pahkrî xà jâhcujrôn te to hamre xà nare ata gô, cu ha kam me pahkrî rohnÿtti mã. Na cu ha pahtÿj hÿrên me pajakryti na cumã me amji jarê. Pahpãm pêcuhy catia te ampo cunea to hamre xà ata pyrâac, cwÿrjapê cu ha pahtÿjhüpahti kam, catyt kam cumã cati, ne impejti na me harê.

---

## Ixaher 13.1-25

**Cu pahtÿj me ajpên kîn kam me to pancrà to prãm**

*1 Jowãw 3.17-18*

**13** <sup>1</sup>Ca Jeju kam ajpên to me akjêjê ita kam, caha atÿj me amã ajpên kîn kam me to acrà tu ne. <sup>2</sup>Ne ca ha atÿj mehcahkrit na me amji to pøj kam meto acrà tu ne. Ca ha ate me ita to hajÿr na, ca ha me apê mam me aquêtjê pyrâac, ne pê mehwÿ, kÿj rûm me Pahpãm mã me hàpên catêjê na me hahkre pej narekam, ihtÿj me hÿrkwa kam me ahna amji to pøj. <sup>3</sup>Ne ca ha me hacjên catêjê to ma me amji japackre, ne mehtehcajpar to hanea, pom ca ihhêj ne me cahê na me acuhhê he. Ca ha cute me amji pupun to kêanre atajê jamâr to me apa to hanea, pom ca me caa ateme amji pupun xà kêanre to me amji pupun he.

<sup>4</sup>Ne ate me gikwa tuw xà na ateme ajpên par xà atajê, ca ha atỳj amjimã me hũpahti to me apa. Na ca ha me apê mempjê me, me apê mehprõ, ca ha ate mam me ajpên par xà ata na, ma me amji jarkwa to me amji japackre to me apa. Ne nee jũ caxuw ahti na, me aprõ me, me apjê kaj na ate jũmme ajpên caxun to amji kam me gapac xà hamreare. Ampo na? He quê ha ihtỳj Pahpãm, por jũm ahti na jũm caxun to ipa ata, to kêanre ne. Ne hanea ne, por jũm te amji kam hapac xà xyre kam me pahpahãmti ton to ipa ata, quê ha hanea ne apu to kêanre ne.

**Cu ramã me pamã ampo atajê pyrên ri me pajakryti to prãm**

<sup>5</sup>Ne nee hanea ne, ame ihpore pit kĩn to me apa ata kam, me gõ pore incwỳr xà to pit mã me amji kam gapac to me apa nare. Ne pom ramã me amã ampo atajê pyrên, ca ha atỳj me gakrya na ame apa. He pê Mojxe xwỳ jòkàhhòc kam, Pahpãm ramã me ana ita na amji jarên to:

“Wa ha nee jũ caxuw me arer nare,  
ne nee jũ caxuw me amã hikran nare” hane.

<sup>6</sup>Pahpãm te me ana amji jarên xà ita cwỳrjapê, cu ha pahtỳj Tawi xwỳ jò kàhhòc kam, cute amji jarên xà ata kòt, me amji jarên to:

“Pahhiti pê Pahpãm pê itehcajpar catê ita kam,  
jũwỳr quê ha jũm amji mã hamã ne ito kên,  
na wa ha nee apu amji mã pa nare” hane.

<sup>7</sup>Ne mam cute me ato ihhimpej catêjê te me amã Pahpãm jarkwa to hahkre na, ca me to amji japackre. Ne cute amji kam me hapac xà me, mehtyc xà na me to amji kampa, ne mehkòat Jeju to amji mã me ahimpej to me apa. <sup>8</sup>Ne nee jũ caxuw Jeju Crixto pintuw xà nare. Ne amcro itajê kam, cupê mam Jeju ataa, ne quê ha cormã cupê Jeju ata rohnỳtti mã. <sup>9</sup>Ca ha nee ite me amã Jeju te amji kam hapac xà pejti to hahkre xà ata kaj na, jũmjê te me amã ajteare mã ampo pihho to hahkre xà ata kòt, amjikam me gapac nare. He Pahpãm ri hàhcaprĩa kam, me pamã pahte amji kam me pajapac xà to ihtỳj ne to impej. Ne jũ wỳr quê me panquêtjê te amji kam hapac xà te me pamã me pajõ cawpa xà ata, me pamã me pahte amjikam pajapac xà to impej. Ampo na? Por cute amji mã me hõ cawpa xà ata me, me ipijacri xà atajê cunea kòt hamreare.

**Jeju ihtỳj me pamã pahte amji kam me pajapac xà to ihtỳj**

<sup>10</sup>Ne por Krĩpinkrên kam Pahpãm mã mehcajrên catêjê Pahpãm jũrkwa kam cumã me ampo pry to caxàr to me ipa atajê, ihtỳj cute ampo pry to me ipijapar xà ata to me Pahpãm kam hapac atajêkwỳ ku, mã me hĩ to pit mã

ihțyj, ne nee me cumã caxwãm pê cute amji kam me hapac xà to ihtyj nare. Ne me pa nare, he ihtyj quêt Jeju me pamã pahte amji kam me pajapac xà to ihtyj. Mã nee Pahpãm jũrkwa kam cumã me hãpên catêjê atajê te ahna me pahho xà hamreare. <sup>11</sup>Ne Pahpãm mã mehcajrên catêjê jô pahhiti caku cunea jô amcro pyxit kam, cute me Pahpãm to kên jahpan xà na, me ampo pry cura atajê caprô toPahpãm jũrkwa caxwÿn pejti ata mã acjêj, ne Pahpãm mã cupê. Ne por cute me ampo pry curan atajê jĩ to ma krĩ pê me hapôj, ne curia me to capa. <sup>12</sup>Cwÿrjapê ri cute me ampo pry curan kôpit na, krĩ kaj na Jeju tyc, mãr quê caprô to me pamã me pahkên cuhhô. <sup>13</sup>Hÿ cu me papê hũràac, ne cuxà krĩ ita kam cute me amji kam hapac xà tũm itajê mã me hikra, ne Jeju kôt pô mã me pahcato. Quê ha me pahpahãmti na me pahto, cu ha nee ame pahpahãm nare. Ampo na? Pê Jejuto me hanea, ne me pahcumam me cumã ihpahãm catia to. <sup>14</sup>Ne me pamã pjê kam krĩ itajê nõ jãhhuc rohnÿtti mã xà hamreare, na cu ha pahtyj cõjkwa pĩn Pahpãm te me pamã krĩ kam me pahkrĩ rohnÿtti mã xà jõr xà ata japê.

<sup>15</sup>He Jeju Crixto kôt ri, Pahpãm na me pajãhtêp xà, ne nee cumã ampo pryre to me ipijapar ata jõr xà kôt ahna me pajãhtêp xà nare. Cwÿrjapê cu ha me Pahpãmmã cupê me pajõ Pahhiti cati ne impejti na hũrên me pajakryti na, cumã me amji jarên to me pahcuhhê tu. He pahte me to hajÿr xà ita pê pahte cumã ampo jõr pyrãac, na quê ha ihtyj me pahpyrên hakryti ne. <sup>16</sup>Ne hanea ne gõtpe atyj me ajpên tehcajpar to meajpên to impejti to me apa. Ampo na? He ita te hajÿar ne cupê ate Pahpãm mã ampo jõr xà. Naquê ha hanea ne ihtyj hũrên hakry.

### **Cu pahtyj me pahto ihhimpej catêjê Pahpãm mã mehcajrên to prãm**

<sup>17</sup>Na ca ha atyj me akwÿ kam me ato ihhimpejcatêjê krac ri me acjêj, ne me kampa, ne catyt kam ihkôt me apa. Ampo na? He ihtyj cumã jũ caxuw cutePahpãm mã me ana amji jarên na cumã hahkre pej, na ri ihtyj me gamãr to me ipa. Ca ha ate me kam gapac na, quê ha ampeaj kam cute me gamãr xà ita pyrên hakry, nãmri ca ha ate me kam gapac nare na, quê ha cumã amji kĩn nare kam, me gamãr to ipa. He ate me hajÿrxà ita te nee me atehcajpar xà hamreare.

<sup>18</sup>Ca ha atyj Pahpãm mã me icajrên kam to acrà tu ne. He ihtyj jũmjê ampo kên na me icãmjĩ cacrô, wa Pahpãm kam mare mã catyt kam me ipa na, me imã amji jahkre pej. Ne me imã ihcunea na catyt kam me ipa kam meto icrà tu na me amji to prãm. <sup>19</sup>Ne wa ha kypê me awÿr nare, mãr ca Pahpãm mã me icajrên, wa me awÿr amji jaxàr to amji to ijãhtũm nare, ne amji jaxà.

### **Pê Pawrô Pahpãm mã mehcajrê**

<sup>20-21</sup>Jeju pê me pajõ Pahhiti, ne me pancwÿrjapê ihtyc xà ata kôt ri, cupê carà cahàcre hòhti jamãr catê catia pyrãc, ne cupê me pajamãr catê

catia. He Jeju pê me pahkritxwỳ caprô pijaxwỳr xà ata te ihtỳj Pahpãm te me pahkên pê me pahpytâr rohnỳtti mã na harên. Pê Pahpãm hacpỹa mã Jeju to ihtĩr. Pahpãm te me pahcarĩcti kam ame papa na me pahnton, mār cu nee ameamji mã ampocupa nare ata mã, wa me acajrên to hane he:

— Me ijõ Inxũ Cati, Juta catêjê pê hanea ne Jeju na mehkwỹ atajê tehcajpar to impeaj ne, mār quê ate ampocunea na amji mã to prãmti xà te acajpuaw xà ata to pit mã, me to me ipa. Ne hanea ne akra Jeju Crixto kôt me imã ite amji kam me ijapac xà to impeaj ne, mār waihcunea na me acajpuaw. Ne me imã mehcunea te akra to acatia to cati na to prãm rohnỳtti mã. Ampeaj kam! — hane.

### Ihkàhhôc jicu xà kam cute amji jarên xà

<sup>22</sup>Yhỹ Jeju kam me ikjêjê, wa ite me amã ihkàhhôc jatujre ita hôc, mār ca ite me gapackre xà itajê kam me amã amji kĩa kam, me kam gapac to impeaj ne. <sup>23</sup>He xà ramã me amã, cute me hacjên xà pê me pahkjê pê Timot cator na, me amã hahkre pej? He ramã cute me cator. Na quê ha iwỳr cute uua ne itari cator na, wa ha me ajwar me awỳr me mō ne me apupu. <sup>24</sup>Ne wa ha cute me ato ihhimpej catêjê me, me cupê Pahpãm na mehkwỹ cunea mã me ijõ hàpà kujate. Ne ita ri, me pahkjêjê kwỳ pê Prytikra jō pjê catêjê te me acunea mã me hō hàpà kujahêc. <sup>25</sup>Ne imã Pahpãm te hàhcaprĩa kam me acunea to impej na to prãm.